



SAMFERÐSLUMÁLARÁÐIÐ
Ministry of Transport, Infrastructure and Labour

Tórshavn, tann 9. oktober 2018
J.Nr: S8000-016/18-27
Viðgjørt: arø

Fylgiskjal 2

Ummælisskjal

Umframt at uppskot til løgtingslóg um broyting í løgtingslóg um trygging móti avleiðingunum av arbeiðsskaða (Arbeiðsskaðatryggingarlógin) (Uppgávurnar hjá Føroya Vanlukkuþryggingarráði verða lagdar til Arbeiðs- og brunaeftirlitið at umsita) varð lagt á heimasíðurnar hjá Samferðslumálaráðnum og Løgmannskrivstovuni, varð uppskotið tann 9. august 2018 sent til hoyringar hjá hesum ørtum:

Akademikarafelagið, Almannamálaráðið, Betri Trygging, Bioanalytikarafelagið, Búskapar- og Løgfrøðingafelag Føroya, Ergoterapeutfelagið, Fakfelag Sjómannsskúlalærara í Føroyum, Farmakonomfelagið Føroyadeild, Felag Tænastumanna Landsins, Felagið Føroyskir Sjúkrarøktarfrøðingar, Felagið Maskinmeistaralærarar, Fiskimálaráðið, Fíggjarmálaráðið, Fysioterapeutfelag Føroya, Føroya Arbeiðarafelag, Føroya Arbeiðsgevarafelag, Føroya Handverkarafelag, Føroya Lærarafelag, Føroya Pedagogfelag, Føroya Reiðarafelag, Føroya Skipara- og Navigatørfelag, Føroya Tekniska Lærarafelag, Føroysk Miðlafólk, Grafiska Yrkisfelagið, Havnar Arbeiðskvinnufelag, Havnar Arbeiðsmannafelag, Heilsu- og innlendismálaráðið, Heilsuhjálparafelag Føroya, Heilsurøktarafelagið, HK stat Føroya Deild, Hjálparlæknaráð Føroya, Kommunala Arbeiðsgevarafelagið, Kommunufelagið, Kommunulæknafelag Føroya, Kost- og Føðslufelagið, Landsfelag Handverkaranna, Lív, Ljósmøðrafelag Føroya, Løgmannskrivstovan, Maskinmeistarafelagið, Meginfelag Útróðrarmanna, Mentamálaráðið, Musikklerarafelag Føroya, Prestafelag Føroya, Ríkisumboðið, S&K Felagið, Samtak, Serlæknafelag Føroya, Starvsmannafelagið, Trygd, Trygdargrunnur Fiskivinnunar, Uttanríkis- og vinnumálaráðið, Vanlukkuþryggingarráðið, Yngri Læknar, Yrkisfelag teirra, ið starvast í tryggingar-, fíggjar-, KT o.l. fyrirkum, Yrkisfelagið Miðnám.

Hoyringarfreistin var 6. september 2018.

Samferðslumálaráðið hevur fingið hoyringarsvar frá hesum ørtum:

Almannamálaráðnum, Betri, Fiskimálaráðnum, Føroya Arbeiðsgevarafelag, Føroya Vanlukkuþryggingarráði, Heilsu- og innlendismálaráðnum, Heilsuhjálparafelag Føroya, Mentamálaráðnum, Samtak, Starvsmannafelagnum, Trygd, Trygdargrunni Fiskivinnunar, Uttanríkis- og vinnumálaráðnum.

Fiskimálaráðið, Fíggjarmálaráðið, Føroya Vanlukkuþryggingarráð, Heilsu- og innlendismálaráðið, Mentamálaráðið og Uttanríkis- og vinnumálaráðið høvdu ongar viðmerkingar.

Almannamálaráðið hefur ikki viðmerkingar til ætlaðu broytingarnar, men mælir til, at tøkniligar broytingar verða gjørdar í § 46.

Samferðslumálaráðið tekur áheitanina til eftirtektar.

Betri lat hoyringarsvar inn, eftir at hoyringarfreistin var úti. Tískil eru teirra viðmerkingar ikki viðgjørdar í hesum skjalinum.

Føroya Arbeiðsgevarafelag hefur ikki viðmerkingar til ætlaðu broytingarnar og metir tað vera ein fyrimun at minka um umsitingarligu mannagongdirnar, og at broytingarnar fara at lætta um hjá vinnuni. Harafturat verður mælt til at áseta í lógina, at løn undir sjúku aftan á arbeiðsskaða verður endurrindað arbeiðsgevarunum av tryggingarfeløgnum ella landinum, eins og dagpeningur frá Almannaverkinum verður endurgoldin Almannaverkinum.

Samferðslumálaráðið viðmerkir: Endamálið við hesum lógaruppskotinum er bara at gera tær broytingar í lógini, ið eru neyðugar fyri at flyta umsitingina av arbeiðsskaðatryggingarmálum. Tí verður áheitanin um at gera áseting um, at løn undir sjúku skal verða endurrindað arbeiðsgevarum, ikki tikin til eftirtektar á hesum sinni.

Heilsuhjálparafelag Føroya heldur, at minsta kravið er, at Arbeiðs- og brunaeftirlitið hefur í minsta lagi líka góðar førleikar at viðgera mál, ið koma til stovnin, sum Vanlukkutryggingarráðið hevði.

Samferðslumálaráðið viðmerkir: Sí niðast í hesum skjalinum.

Samtak mælir staðiliga frá at samtykkja uppskotið, tí mett verður, at tað eru ov fáar og ikki nóg góðar orsaker til at broyta verandi skipan, sum riggar væl. Í stuttum hefur Samtak hesar viðmerkingar:

1. Hví broyta hesa vælvirkandi skipan, sum fólk og teirra advokatar eru væl nøgd við?
2. Um endamálið er at stytta málsviðgerðartíðina, so hevði tað verið sera viðkomandi at fingið eina útgreining av málum, sum eru undir verandi skipan.
3. Ivasamt um tað er rætt at broyta skipanina, soleiðis at eingin lækni er við, tá sjálvar avgerðirnar skulu takast. Umframt at vandi kann vera fyri, at dygdin á málsviðgerðini versnar, fer tað helst at leingja og dýrka um málsviðgerðina, um hvørt mál skal til ein læknakonsulent uttan fyri stovnin.
4. Starvsfólkaviðurskiftini hjá teimum, ið starvast við málsøkinum í dag, eru ikki nevnd í lógaruppskotinum.
5. Kunngerðirnar á økinum skulu dagførast.

Samferðslumálaráðið viðmerkir:

1. Í høvuðsheitum verður umsitingin flutt og ikki broytt, og mett verður, at hetta hefur fleiri samvirkandi fyrimunir, vísandi til viðmerkingarnar í uppskotinum.
2. Endamálið er ikki at stytta málsviðgerðartíðina. Talan er um mál, sum av natúrligum ávum kunnu taka langa tíð. Harafturat nýtir Vanlukkutryggingarráðið ikki eina talgilda málsviðgerðarskipan, og tískil hevði tað verið eitt sera drúgt arbeiði at greina málsviðgerðartíðina av málunum undir verandi skipan. Ætlanin hjá Arbeiðs- og brunaeftirlitinum er at nýta talgilda málsviðgerðarskipan.

3. Sí niðast í hesum skjalinum.
4. Tikið til eftirtektar.
5. Ætlanin er at dagføra vinnusjúkulistan. Miðað verður eftir, at listin yvir vinnusjúkur verður dagførdur eina ferð um árið.

Starvsmannafelagið tekur undir við, at umsitingin av uppgávuunum undir arbeidsskaða-tryggingarlógini verður lögð til Arbeids- og brunaeftirlitið, og heldur, at økini arbeidssumhvørvi og arbeidsskaðar/vinnusjúkur hoyra natúrliga saman. Ætlaða broytingin er ein fyrimunur fyri trygd og rættindi hjá starvsfólkum. Harumframt hevur felagið hesar viðmerkingar:

1. Orðið “*Samanlegging*” eigur at verða strikað alla staðni í uppskotinum.
2. Tað eigur at vera upplýst í kap. 2 í uppskotinum um starvsfólkaviðurskiptini hjá starvsfólkunum í Vanlukkutryggingarráðnum, eftir at uppgávarnar verða fluttar til Arbeids- og brunaeftirlitið.
3. Biðið verður um, at Samferðslumálaráðið tekur støðu til, hvørt tað fyri dygdina í málsviðgerðini kann vera ein fyrimunur, at nýggja arbeidsskaðadeildin eisini hevur ein fastan lækna í starvi ella í minsta lagi ein fastan lækna formliga knýttan at sær.
4. Mælt verður til at tryggja, at tær fakligu royndirnar, sum Vanlukkutryggingarráðið hevur vunnið sær gjøgnum árin, ikki fara fyri skeyti, men verða gagnnýttar í nýggju arbeidsskaðadeildini.
5. Felagið heldur, at støða eigur at verða tikin til, um tíðin er búgvin til, at kærur verða viðgjørðar av yvirskipaðum føroyskum myndugleika í staðin fyri sum nú av Ankestyrelsen í Danmark.
6. Uppskotið leggur upp til, at vinnusjúkur skulu fráboðast til Arbeids- og brunaeftirlitið og aðrar avvarðandi eftirlitsstovnar. Biðið verður um, at tað verður nágreinað, hvørjir hinir avvarðandi eftirlitsstovnar eru.
7. Mælt verður til, at arbeidsgevarar og landi eisini fáa fráboðanarskyldu, tá ið tað snýr seg um møguligar vinnusjúkur.

Samferðslumálaráðið:

1. Tikið til eftirtektar.
2. Tikið til eftirtektar.
3. Sí niðast í hesum skjalinum.
4. Sambært Vanlukkutryggingarráðnum nýtir Vanlukkutryggingarráðið siðvenjuna hjá Arbejdsskadestyrelsen (nú: Arbejdsmarkedetserhvervsforsikring). Ætlanin er eisini framyvir at nýta hesa siðvenju. Ætlanin er eisini at halda fram við at senda mál til vegleiðandi úttalils frá Arbejdsmarkedets Erhvervs sikring, sum er heimilað í lógini.
5. Tað verður ikki mett at geva nóg góða rættartrygd til arbeidstakararnar, um kærmyndugleikin var føroyskur. Hetta kemst av, at serlæknarnir í Føroyum eru so fáir, og tískil kann tað hugsast, at sami lækni, ið hevði skrivað eina læknávátan, sat í kærunevndini, sum skuldi meta um somu læknávátan.
6. Tað er rætt, at, sum lógin er orðað í dag, kemur Arbeids- og brunaeftirlitið undir orðingina “aðrir avvarðandi eftirlitsstovnar”. Men aðrir avvarðandi eftirlitsstovnar eru eisini Sjóvinnustýrið og Luftfartsstyrelsen.
7. Vísandi til, at tað ofta er ein long og torgreidd tilgongd at staðfesta vinnusjúkur, og at vinnusjúka kann vera íkomin hjá einum fyrrverandi arbeidsgeara hjá starvsfólkinum, verður tað mett mest skynsam at lata heilsuverkið hava ábyrgdina av at fráboða vinnusjúkur.

Trygd hevur ikki viðmerkingar til sjálva samanleggingina og grundgevingarnar fyri henni. Um so er, at ætlanin er at broyta verandi mannagongd, har ein lækni altíð er til staðar, tá ið avgerðir verða tiknar, er Trygd ivasamt yvir fyri valda leistinum. Spurt verður, hvørjar útreiðslur tryggingarfeløgini koma at gjalda framyvir í mun til verandi skipan við Vanlukku tryggingarráðnum.

Samferðslumálaráðið viðmerkir: Fíggingarleisturin heldur fram sum áðrenn. Grundarlag er ikki fyri at halda, at útreiðslurnar fara at broytast, men eins og nú ber ikki til at siga, hvussu stórar útreiðslurnar fara at vera. Viðvíkjandi læknaligari luttøku í málsviðgerðini sí niðast.

Trygdargrunnur Fiskivinnunnar tekur undir við, at ásetingin um lönjavningsgrunnin verður strikað.

Viðvíkjandi læknaliga leiklutinum í málsviðgerðini, eftir at uppgávnar hjá Vanlukku tryggingarráðnum eru fluttar til Arbeids- og brunaeftirlitið at umsita

Fleiri av hoyringarpørtunum hava sett spurnartekin við, hvussu verður við læknaliga leiklutinum í málsviðgerðini, tá ið umsitingin verður flutt.

Tikið verður til eftirtektar, at viðmerkingarnar til lógaruppskotið ikki vóru nóg greiðar hesum viðvíkjandi. Samferðslumálaráðið skal viðmerkja, at ætlanin er at skipa umsitingina í eina arbeids-skaðadeild á Arbeids- og brunaeftirlitinum. Deildin skal eftir ætlan mannast við tveimum skrivstovufólkom og einum fulltrúa, ið er lögfrøðingur.

Frameftir fer Deildin fyri Arbeids- og Almannaheilsu at gera meinflokkingar av øllum skaddum, greining av vinnusjúkum og líknandi læknafrøðiligar uppgávur. Yvirlæknin á deildini fyri Arbeids- og Almannaheilsu er serlækni í arbeidsmedisin, granskari og professari á Megindeildini fyri náttúruvísindi og heilsuvísindi á Fróðskaparsetrinum. Mett verður tískil, at viðkomandi hevur sera góðar førleikar til at gera slíkar læknafrøðiligar metingar og geva myndugleikanum vegleiðing.

Deildin fyri Arbeids- og Almannaheilsu virkar longu nú sum læknafrøðilig ráðgeving hjá Arbeids- og brunaeftirlitinum.

Viðvíkjandi málsviðgerðini frameftir skal viðmerkjast, at hóast Føroya Vanlukku tryggingarráð verður tikið av, og talan frameftir verður um avgerðir, sum verða tiknar av einum vanligum fyrisitingarligum myndugleika/stovni, merkir hetta ikki, at metingarnar hjá læknafrøðiliga ráðgevanum fara at vekta minni enn nú. Fyrisitingarliga er ikki hugsandi, at myndugleikin tekur eina avgerð, sum gongur ímóti eini slíkari meting.

Arbeids- og brunaeftirlitið og Dómaraskrivstovan hava gjørt avtalu um, at skrivstovufólkin hjá Føroya Vanlukku tryggingarráði flyta við umsitingini til Arbeids- og brunaeftirlitið.